

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē araṇyakāṇḍē

॥ aṣṭātriṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ aṣṭātriṃśaḥ sargaḥ ॥

śrīrāmaśaktiviṣayakamanubhavaṃ pratipādyā mārīcēna
rāvaṇasya śrīrāmāparādhakaraṇānnivāraṇam

kadācidapyahaṃ vīryāt
paryātan pṛthivīmimām |
balaṃ nāgasahasrasya
dhārayan parvatōpamaḥ || 3.38.1 ||

nīlajīmūtasankāśa -
staptakāñcanakuṇḍalāḥ |
bhayaṃ lōkasya janayan
kirīṭī parighāyudhaḥ || 3.38.2 ||

vyacaran daṇḍakāraṇya -
mṛṣimāṃsāni bhakṣayan |
viśvāmitrō'tha dharmātmā
madvitrastō mahāmuniḥ || 3.38.3 ||

svayaṃ gatvā daśarathaṃ
narēndramidamabravīt |

ayaṃ rakṣatu māṃ rāmaḥ
parvakālē samāhitaḥ || 3.38.4 ||

māricānmē bhayaṃ ghōraṃ
samutpannaṃ narēśvara |
ityēvamuktō dharmātmā
rājā daśarathastadā || 3.38.5 ||

pratyuvāca mahābhāgaṃ
viśvāmitraṃ mahāmuniṃ |
ūnadvādaśavarṣō'ya -
makṛtāstraśca rāghavaḥ || 3.38.6 ||

kāmaṃ tu mama tat sainyaṃ
mayā saha gamiṣyati |
balēna caturaṅgēṇa
svayamētya niśācaram || 3.38.7 ||

vadhiṣyāmi muniśrēṣṭha
śatruṃ tava yathēpsitam |
ēvamuktaḥ sa tu munī
rājānamidamabravīt || 3.38.8 ||

rāmānnānyad balaṃ lōkē
paryāptaṃ tasya rakṣasaḥ |
dēvatānāmapi bhavān
samarēṣvabhipālakaḥ || 3.38.9 ||

āsīt tava kṛtaṃ karma
trilōkaviditaṃ nṛpa |

kāmamasti mahat sainyaṃ
tiṣṭhatviha parantapa || 3.38.10 ||

bālō'pyēṣa mahātējāḥ
samarthastasya nigrāhē |
gamiṣyē rāmamādāya
svasti tē'stu parantapa || 3.38.11 ||

ityēvamuktvā sa muni -
stamādāya nṛpātmajam |
jagāma paramaprītō
viśvāmitraḥ svamāśramam || 3.38.12 ||

taṃ tathā daṇḍakāraṇyē
yajñamuddiśya dīkṣitam |
babhūvōpasthitō rāma -
ścitraṃ visphārayan dhanuḥ || 3.38.13 ||

ajātavyañjanaḥ śrīmān
bālaḥ śyāmaḥ śubhēkṣaṇaḥ |
ēkavastradharō dhanvī
śikhī kanakamālayā || 3.38.14 ||

śōbhayan daṇḍakāraṇyaṃ
dīptēna svēna tējasā |
adṛśyata tadā rāmō
bālacandra ivōditaḥ || 3.38.15 ||

tatō'haṃ mēghasaṅkāśa -
staptakāñcanakuṇḍalaḥ |

balī dattavarō darpā -
dājagāmāśramāntaram || 3.38.16 ||

tēna dr̥ṣṭaḥ praviṣṭō'haṃ
sahasaivōdyatāyudhaḥ |
mām tu dr̥ṣṭvā dhanuḥ sajya -
masambhrāntaścakāra ha || 3.38.17 ||

avajānannaham mōhād
bālō'yamiti rāghavam |
viśvāmitrasya tāṃ vēdi -
mabhyadhāvaṃ kṛtatvaraḥ || 3.38.18 ||

tēna muktastatō bāṇaḥ
śītaḥ śatrunibarhaṇaḥ |
tēnāhaṃ tāḍitaḥ kṣiptaḥ
samudrē śatayōjanē || 3.38.19 ||

nēcchatā tāta mām hantuṃ
tadā vīrēṇa rakṣitaḥ |
rāmasya śaravēgēna
nirastō bhrāntacētaṇaḥ || 3.38.20 ||

pātītō'haṃ tadā tēna
gambhīrē sāgarāmbhasi |
prāpya saṃjñāṃ cirāt tāta
laṅkāṃ prati gataḥ purīm || 3.38.21 ||

ēvamasmi tadā muktaḥ
sahāyāstē nipātītāḥ |

akṛtāstrēṇa rāmēṇa

bālēnākliṣṭakarmanā || 3.38.22 ||

tanmayā vāryamāṇastu

yadi rāmēṇa vighrahaṃ |

kariṣyasyāpadaṃ ghōrāṃ

kṣipraṃ prāpya na śiṣyasi || 3.38.23 ||

krīḍāratividhijñānāṃ

samājōtsavadarśinām |

rakṣasāṃ caiva santāpa -

manarthaṃ cāhariṣyasi || 3.38.24 ||

harmyaprāsādasambādhāṃ

nānāratnavibhūṣitām |

drakṣyasi tvam puriṃ laṅkāṃ

vinaṣṭāṃ maithilīkṛtē || 3.38.25 ||

akurvantō'pi pāpāni

śucayaḥ pāpasaṃśrayāt |

parapāpairvinaśyanti

matsyā nāghradē yathā || 3.38.26 ||

divyacandanadigdhāṅgān

divyābharaṇabhūṣitān |

drakṣyasyabhihatān bhūmau

tava dōṣāt tu rākṣasān || 3.38.27 ||

hṛtadārān sadārāṃśca

daśa vidravatō diśaḥ |

hataśēṣānaśaraṇān

drakṣyasi tvam niśācarān || 3.38.28 ||

śarajālaparikṣiptā -

magnijvālāsamāvṛtām |

pradagdhabhavanāṃ laṅkāṃ

drakṣyasi tvamasamśayam || 3.38.29 ||

paradārābhimarśāt tu

nānyat pāpataraṃ mahat |

pramadānāṃ sahasrāṇi

tava rājan parigrahē || 3.38.30 ||

bhava svadāranirataḥ

svakulaṃ rakṣa rākṣasān |

mānaṃ vṛddhiṃ ca rājyaṃ ca

jīvitaṃ cēṣṭamātmanaḥ || 3.38.31 ||

kalatrāṇi ca saumyāni

mitravargaṃ tathaiva ca |

yadīcchasi ciraṃ bhōktaṃ

mā kṛthā rānavipriyam || 3.38.32 ||

nivāryamāṇaḥ suhṛdā mayā bhṛśaṃ

prasahya sītāṃ yadi dharsayiṣyasi |

gamiṣyasi kṣīṇabalaḥ sabāndhavō

yamakṣayaṃ rāmaśarāstajīvitaḥ || 3.38.33 ||

|| ityārṣē śrīmadrāmāyaṇē vālmikīyē ādikāvye

aranyakāṇḍē aṣṭātriṃśaḥ sargaḥ ||